

سماجی عدل و انصاف قرآن و سنت کی روشنی میں (تحقیقی مطالعہ)

سیدہ کائنات زہراؑ

خلاصہ:

اسلام عدل اور اعتدال کا مذہب ہے عدل کا مطلب ہر چیز کو اس کے مقام و محل پر رکھنا اور ہر کام کو احسن طریقے سے انجام دینا ہے۔ قرآن و حدیث کی روشنی میں بھی عدل و انصاف کی بہت اہمیت بیان کی گئی ہے رسول اللہ سے پہلے معاشرے سے عدل و انصاف مفقود ہو چکا تھا۔ رسول خدا ﷺ نے آکر انہیں ایک قوم بنایا اور ان کے درمیان مساوات قائم کی۔ رسول خدا ﷺ نہ صرف مسلمانوں کے ساتھ عدل و انصاف سے پیش آتے بلکہ غیر مسلموں اور کفار کے ساتھ بھی عادلانہ رویہ رکھتے تھے۔ عدل و انصاف کا قیام انبیاء کے اہداف میں شامل تھا اور عدل و انصاف کا انفرادی حکم مختلف آیات میں آیا ہے کیوں کہ اسلام کی نظر میں سب برابر ہیں اور عدل و انصاف کا حصول نیک نیتی اور پرہیزگاری سے ہو سکتا ہے۔ ہم اس مقالہ میں یہ جاننے کی کوشش کریں گے کہ قرآن معاشرتی عدل و انصاف کے قیام میں ہماری کیسے رہنمائی کرتا ہے اور وہ کون سے ضابطے ہیں جن پر چل کر ہم قرآنی معاشرہ قائم کر سکتے ہیں۔

کلیدی الفاظ: سماجی، عدل، قرآن، سنت

مقدمہ:

السیاتی تصور کائنات کے مطابق اللہ تعالیٰ نے انسان کو عبث خلق نہیں فرمایا بلکہ ایک اعلیٰ و رافع مقصد کے لیے پیدا کیا ہے اور اس مقصد تک پہنچنے کے لیے انسان کو ارتقاء و تعامل کے طویل مراحل سے گزارنا بھی سنت الہی رہی ہے اس کائنات کا سارا نظام عدل پر استوار ہے اس کے احکامات میں عادلانہ توازن اور تناسب ہیں اس کی تعلیمات میں اعتدال پایا جاتا اس کے فرمان عدل و انصاف پر مبنی ہیں اور وہ قوانین جو خداوند تبارک و تعالیٰ نے حیات انسانی کے لیے مقرر کیے ہیں جن کے تحت حیات انسانی کو

جاری رہنا ہے عدل و انصاف پر مبنی ہیں۔ پہلے زمانے میں عدل و انصاف مفقود تھا اور اس کی مثال ہمارے سامنے رسول خدا کا دور ہے جس میں عدل و انصاف کی پہچان نہ تھی سیرت نبوی میں ہمیں یہی ملتا ہے کہ انہیں انتہائی مشکلات کا سامنا تھا لیکن اس کے باوجود انہوں نے اللہ تعالیٰ کے عدل و انصاف کو قائم کرنے کی پوری کوشش کی اور کامیاب ہوئے اس لیے نبی کریم ﷺ کی زندگی ہمارے لیے بہترین نمونہ عمل ہے۔ لہذا میں نے اس مقالہ میں سیرت نبوی کی روشنی میں سماجی عدل و انصاف کو بیان کرنے کی کوشش کی ہے خداوند متعال سے یہی دعا ہے کہ ہم بھی سیرت نبوی ﷺ پر چلتے ہوئے سماجی عدل و انصاف قائم کر سکیں۔

عدل کے لغوی معنی:

عدل کے لغوی معنی کسی چیز کو اس کے اصل مقام پر رکھنا ہے۔ عدل کے لغوی معنی کے لحاظ سے اہم ترین معنی یہ ہیں کہ مساوی ہونا۔ راغب اصفہانی کے نزدیک عدل مساوات کے معنی میں استعمال ہوتا ہے۔ عدل برابری کی بنا پر تقسیم کرنا ہے۔

عدل و انصاف کے اصطلاحی معنی:

عدل کا اصطلاحی معنی یہ ہے کہ ہر صاحب حق کو اس کا حق دینا۔ مولا امیر المومنین علی ابن ابی طالب ارشاد فرماتے ہیں عدل امور کو ان کی جگہ پر رکھنا ہے۔^۱

عدل و انصاف قرآن کی روشنی میں:

ارشاد باری ہے:

يَا أَيُّهَا الَّذِينَ آمَنُوا كُونُوا قَوِّمِينَ بِالْقِسْطِ شُهَدَاءَ لِلَّهِ وَلَوْ عَلَىٰ
 أَنْفُسِكُمْ أَوَالِدَيْكُمْ وَالْأَقْرَبِينَ أَنْ يَكُونَ عَنِيًّا أَوْ ۖ فَفَقِيرًا قَالَ اللَّهُ
 أُولَىٰ بِمَا فَلَا تَتَّبِعُوا الْهَوَىٰ أَنْ تَعْدِلُوا وَإِنْ تَلَوْا أَوْ تُعْرَضُوا فَإِنَّ اللَّهَ
 كَانَ بِمَا تَعْمَلُونَ خَبِيرًا^۲

^۱۔ غرر الحکم

^۲۔ سورہ نساء، آیت ۱۳۵

اے ایمان والو! انصاف کے سچے داعی بن جاؤ اور اللہ کے لیے گواہ بنو اگرچہ تمہاری ذات یا تمہارے والدین اور رشتہ داروں کے خلاف ہی کیوں نہ ہو، اگر کوئی امیر یا فقیر ہے تو اللہ ان کا بہتر خیر خواہ ہے، لہذا تم خواہش نفس کی وجہ سے عدل نہ چھوڑو اور اگر تم نے کج بیانی سے کام لیا یا (گواہی دینے سے) پہلو تہی کی تو جان لو کہ اللہ تمہارے اعمال سے یقیناً خوب باخبر ہے۔

اسی طرح اللہ تبارک و تعالیٰ عدل کے متعلق مزید ارشاد فرماتے ہیں:

إِنَّ اللَّهَ يَأْمُرُ بِالْعَدْلِ وَالْإِحْسَانِ^۱

یقیناً اللہ عدل اور احسان اور قرابتداروں کو (ان کا حق) دینے کا حکم دیتا ہے۔

مزید اللہ تبارک و تعالیٰ اپنی لاریب کتاب میں عدل و انصاف کے متعلق ارشاد فرماتے ہیں:

اے ایمان والو! خدا کے لیے قیام کرنے والے اور انصاف کے ساتھ گواہی دینے والے بنو خبردار کسی قوم کی عداوت تمہیں اس بات پر آمادہ نہ کر دے کہ انصاف کو ترک کر دو، انصاف کرو کہ یہی تقویٰ سے قریب تر ہے اور اللہ سے ڈرتے رہو کہ اللہ تمہارے اعمال سے خوب باخبر ہے۔^۲

عدل و انصاف احادیث اور روایات کی روشنی میں:

رسول خدا محمد مصطفیٰ صلی اللہ علیہ وسلم کا عدل و انصاف کے متعلق ارشاد ہے:

الْعَدْلُ جُنَّةٌ وَاقِيَةٌ وَجُنَّةٌ بِاقِيَةٌ^۳

عدل دفاع کے لیے ڈھال اور باقی رہنے والا باغ ہے۔

امیر المومنین علی ابن ابی طالبؑ عدل و انصاف کو عزت و سر بلندی قرار دیتے ہوئے ارشاد فرماتے ہیں:

مَنْ يَنْصِفُ النَّاسَ مِنْ نَفْسِهِ لَمْ يَزِدْهُ اللَّهُ إِلَّا عِزًّا^۴

^۱۔ سورہ نحل آیت ۹۰

^۲۔ سورہ مائدہ آیت ۸

^۳۔ بحار الانوار / جلد ۷ / ص ۱۶۵

^۴۔ میزان الحکمت / جلد ۶

اپنے بارے میں جو لوگوں کے ساتھ عدل و انصاف فرمائے گا
خداوند عالم اس کی عزت میں اضافہ فرمائے گا۔

عدل و انصاف کے متعلق شہزادی کونین حضرت بی بی زہراءؑ ارشاد فرماتی ہیں:

فَرَضَ اللَّهُ الْعَدْلَ مَسْكَاً لِلْقُلُوبِ^۱

اللہ نے عدل کو دلوں کی بقاء کے لیے فرض کیا ہے۔

امام جعفر صادق علیہ السلام عدل کی وسعت کے متعلق ارشاد فرماتے ہیں:

الْعَدْلُ أَحْلَى مِنَ الْمَاءِ يَصْنِيهِ الطُّمَانِ مَا أَوْسَعَ الْعَدْلَ إِذَا عَدَلَ
فُنِّيهِ وَإِنَّ قُلْنَ^۲

عدل اس پانی سے زیادہ شیریں ہے جسے پیسا حاصل کرتا ہے، جب عدل کے
وقت عدل سے کام لیا جائے خواہ کم ہی ہو تو اس سے بڑھ کر اور کیا چیز ہو سکتی
ہے۔

سماجی عدل و انصاف قبل از بعثت پیغمبر محمد مصطفیٰ ﷺ

پیغمبر خدا محمد مصطفیٰ ﷺ سے پہلے لوگ جاہلیت میں ڈوبے ہوئے تھے لوگ رنگ و نسل کی بنا پر
گروہوں میں تقسیم تھے، عدل و انصاف مفقود ہو چکا تھا۔ چھوٹی چھوٹی باتوں پر لڑائی جھگڑے کرنا ان
کے روزمرہ کا معمول تھا۔ عقیدے کے اعتبار سے بت پرستی میں غرق تھے عدل و انصاف کی
صورتحال یہ تھی کہ جب دو قبیلوں کے درمیان لڑائی ہوتی تو پھر سالوں سال جنگ چلتی رہتی
تھی۔ تو انہیں سماج کو چلانے کے لیے ضروری ہوتے ہیں ان لوگوں کو معلوم نہ تھے، ان کے ہاں
انصاف یہ پایا جاتا تھا کہ جب کسی کے گھرا گریبی پیدا ہوتی ہے تو اسے اپنے لیے ننگ و عار سمجھ کر زندہ
درگور دفن کر دیا جاتا تھا۔ قبائلی نظام شدت کے ساتھ معاشرے پر چھایا ہوا تھا اور ہر قبیلہ خود کو سب
سے بڑا بہادر ثابت کرنے میں لگا رہتا تھا۔ قبائلی اختلافات اس قدر شدید تھے کہ ہمیشہ جنگ کی آگ

بھڑکتی رہتی قتل و غارت گری ان کے روزمرہ کا معمول تھا اور اس پر فخر محسوس کرتے تھے اور افسوس کی بات یہ تھی کہ کوئی نہ تھا جو عدل و انصاف کے ذریعے ان لڑائی جھگڑوں کا خاتمہ کر سکے۔

سماجی عدل و انصاف کا قیام بعد از بعثت نبی ﷺ

رسول خدا محمد مصطفیٰ صلی اللہ علیہ وسلم نے جاہلیت کے دور میں آکر سب کو ایک معاشرے میں رہنے کا انداز اور طریقہ کار بتایا اور مسلمانوں کے درمیان قبیلہ پرستی رنگ و نسل کی بنا پر برتری کا خاتمہ کیا۔ اسلامی قیادت کے لیے پہلی لازمی چیز استقامت ہے دوسری چیز لوگوں کے حقوق کا تحفظ کرنا ہے۔ عدل و انصاف میں یہ دونوں باتیں یعنی خواہشات کی نفی اور حقوق کا تحفظ شامل ہیں۔

قرآن پاک نبی کریم ﷺ کو اللہ تبارک و تعالیٰ کا حکم دے رہے رہا ہے:

وَقُلْ آمِنْتُ بِمَا أَنْزَلَ اللَّهُ مِنْ كِتَابٍ وَأَوْزَتْ لِأَعْدِلَ بَيْنَكُمْ^۱

اے پیغمبر کہہ دیجیے کہ میں اس کتاب پر ایمان لایا ہوں کہ جو خدا کی جانب سے نازل ہوئی ہے اور مجھ کو حکم دیا گیا ہے کہ میں تمہارے درمیان عدل قائم کرو۔

جب ہم اس آیت شریف کی تفسیر میں جائیں تو معلوم ہوتا ہے کہ رسول خدا ﷺ کو حکم دیا جا رہا ہے کہ وہ لوگوں کے درمیان عدل و انصاف قائم کریں جو شریعت کے ڈھانچے کا ستون ہے۔

نبی کریم ﷺ کے عدل و انصاف کی کچھ مثالیں پیش کرتے ہیں، کہ رسول خدا نے کس طرح عدل و انصاف کو قائم کیا۔

ایک دفعہ ایک عورت نے جو خاندان مخزوم سے تعلق رکھتی تھی چوری کی، قریش کی عزت کے لحاظ سے لوگ چاہتے تھے کہ وہ سزا سے بچ جائے اور معاملہ دب جائے، حضرت اسامہ بن زید رسول خدا ﷺ کے محبوب خاص تھے لوگوں نے ان سے کہا کہ آپ سفارش کیجیے انہوں نے ان سے معافی کی درخواست کی، آپ غضبناک ہوئے اور فرمایا کہ بنی اسرائیل بھی اسی سے تباہ ہوئے کہ وہ غرباء پر حد جاری کرتے تھے لیکن خود پر حدوں کے اجرا سے پہلو تہی کرتے تھے۔ نبی کریم صلی اللہ علیہ وسلم نے اس عورت کے ہاتھ کاٹنے کا حکم دیا۔

اسی طرح ابودرداء سلمیٰ ایک صحابی تھے جن پر ایک یہودی کا قرض تھا۔ ان کے پاس بدن پر جو کپڑے تھے اس کے سوا کچھ نہیں تھا کہ وہ یہودی کا قرض ادا کرتے۔ یہ وہ زمانہ تھا جب رسول خدا صلی اللہ علیہ وسلم کا خیبر کی مہم کا ارادہ رکھتے تھے، ابودرداء نے یہودی سے کچھ مہلت طلب کی لیکن وہ نہ مانا اور ان کو پکڑ کر آنحضرت ﷺ کے پاس لایا۔ آپ ﷺ نے فرمایا اس کا قرض ادا کرو، انہوں نے عذر پیش کیا کہ یا رسول اللہ خیبر سے واپسی کے وقت اگر کچھ حاصل ہو تو میں اسے دے دو گا، آپ نے پھر فرمایا، انہوں نے پھر یہی جواب دیا اور کہا یا رسول اللہ خیبر قریب آ رہا ہے شاید وہاں سے واپسی کے دوران کچھ ہاتھ آ جائے تو میں اسے ادا کروں گا۔ آپ صلی اللہ علیہ وسلم نے پھر یہی حکم دیا کہ فوراً ادا کرو و آخر اس نے اپنا تہبند اس یہودی کو قرض میں دے دیا اور سر پر جو عمامہ تھا اس کو کھول کر کمر سے لپیٹ لیا۔

اس عدل کے پیکر اور رحمت عالم کی عدالت و انصاف کا یہ اثر تھا کہ یہود جو کہ آپ کی جان و مال کے دشمن تھے۔ اپنے معاملات کے حل کے لیے آپ کی خدمت میں پیش ہوتے تھے اور انہیں انہی کی کتاب کے مطابق فیصلہ بتایا جاتا تھا۔ یہ رسول خدا ﷺ کی عدالت تھی جو انہوں نے عرب میں لوگوں کے درمیان قائم کی اللہ تعالیٰ کا ارشاد ہوتا ہے:

يا ايها الناس انا خلقناكم من ذكر وانثى وجعلناكم شعوبا وقبائل
لتعرفوا ان اكرمكم عند الله اتقاكم ان الله عليم خبير^۱
اے انسانوں ہم نے تم کو ایک مرد ایک عورت سے پیدا کیا اور پھر تم میں
شاخیں اور قبیلے قرار دیے تاکہ آپس میں ایک دوسرے کی پہچان ہو سکے تو تم
میں سے خدا کے نزدیک محترم وہی ہے جو پرہیزگار ہے اور اللہ ہر شے کا جاننے
والا اور ہر بات سے باخبر ہے۔

کفار اور دشمنوں کے ساتھ عدل و انصاف

رسول خدا محمد مصطفیٰ ﷺ نے ہمیشہ کفار اور دشمنوں کے ساتھ عدل اور انصاف کا رویہ اختیار کیا۔ جیسے خیبر کے یہودیوں سے جب صلح ہو کر وہاں کی زمین مجاہدین میں تقسیم کر دی گئی تو عبداللہ بن

سہیل ایک دفعہ کھجوروں کی بٹائی کے لیے گئے۔ محیصہ ان کے چچیرے بھائی بھی ساتھ تھے عبداللہ گلی سے جا رہے تھے۔ کسی نے ان کو قتل کر کے لاش ایک گڑھے میں ڈال دی۔ محیصہ نے آکر رسول خدا ﷺ سے مدد طلب کی۔ محمد ﷺ نے فرمایا تم قسم کھا سکتے ہو کہ یہودیوں نے ان کو قتل کیا ہے بولے میں نے اپنی آنکھوں سے نہیں دیکھا۔ آپ ﷺ نے فرمایا یہود سے حلف لیا جائے بولے یہودیوں کی قسم کا کیا اعتبار، یہ تو جھوٹی قسم ہم کھائیں گے۔ خیبر میں یہود کے سوا اور کوئی آباد نہ تھا یہ یقینی تھا کہ یہودیوں نے ہی عبداللہ بن سہیل کو قتل کیا ہے۔ تاہم چونکہ اس کی عینی شہادت موجود نہ تھی۔ آپ ﷺ نے یہود سے تعرض نہ فرمایا اور خون بہا کے سوا اونٹ بیت المال سے دلوادے۔

عدل و انصاف کی اہمیت

بہترین معاشرے کے قیام کے لیے عدل و انصاف کی ضرورت ہوتی ہے قرآن و حدیث میں عدل و انصاف کی اہمیت پر زور دیا گیا ہے، عدل و انصاف کی اہمیت کے متعلق رسول خدا کا ارشاد ہے:

عَدْلٌ سَاعَةٌ حَيْرٌ مِنْ عِبَادَةِ سَبْعِينَ سَنَةً قِيَامٌ لَيْلُهَا وَ صَيَامٌ نَهَارُهَا^۱

ایک گھڑی کا عدل ستر سال کی عبادت سے بہتر ہے جن میں رات کو قیام اور دن کو روزہ ہو۔

اس حدیث مبارکہ میں رسول خدا ﷺ عدل و انصاف کی اہمیت بیان کرتے ہیں اور ارشاد فرماتے ہیں کہ انسان اگر ایک گھڑی بھی عدل کرے تو وہ اس کی ستر سال کی عبادت سے بہتر ہے اور اسے ایسی عبادت سے تشبیہ دی ہے جو رات کو قیام یعنی رات بھر نماز پڑھ رہا ہو اور دن کو روزے رکھتا ہو عدل و انصاف اس عبادت سے بہتر ہے۔

محمد مصطفیٰ ﷺ کا عدل و انصاف کی اہمیت کے متعلق مزید ارشاد فرماتے ہیں:

امام عادل کا اپنی رعایا میں عدل و انصاف کے ساتھ ایک دن عابد کی اپنے اہل میں سو سال یا پچاس سال کی عبادت سے افضل ہے۔^۲

^۱۔ جامع السادات ج ۴ ص ۲۲۳

^۲۔ نظام السلام السیاسی ج ۴ ص ۲۲۳

حدیث مبارکہ میں رسول خدا ﷺ عدل و انصاف کی فضیلت بیان کر رہے ہیں اور فرماتے ہیں کہ اگر کوئی امام عادل ہو یعنی عدل کرنے والا ہو وہ اپنی عوام کے ساتھ ایک دن بھی عدل و انصاف کرے تو وہ عابد کی سو سال یا پچاس سال کی عبادت سے افضل ہے۔

ایک دفعہ حضرت علی علیہ السلام سے پوچھا گیا کہ عدالت افضل ہے یا سخاوت؟ انہوں نے فرمایا:

عدل ہر چیز کو اس کے مقام پر اور جگہ پر رکھ دینا ہے، لیکن سخاوت اسے اس کے راستے سے خارج کر دیتی ہے۔ عدالت ایک عمومی قانون اور فائدہ ہے جبکہ سخاوت ایک خاص جہت اور پہلو سے ہوتی ہے۔ لہذا عدل بہتر اور افضل ہے۔^۱

عدل و انصاف کی طرف دعوت

انسانی معاشرے میں صفات الہی کی شعاعیں پھیلی ہونی چاہیے۔ اسی لیے جس طرح قرآن عدالت الہی کو بنیاد قرار دیتا ہے۔ اسی طرح انسانی معاشرے میں اجتماعی اور ہر فردی عدالت کو بھی اہمیت دیتا ہے۔ قرآن مجید نے بار بار ظلم کو معاشرے کی تباہی و بربادی کی بنیاد قرار دیا ہے اور ظالموں کے لیے بدترین انجام قرار دیا ہے۔ قرآن مجید میں بارہا جب بھی گزشتہ قوموں کا ذکر کیا ہے تو اس بات کی طرف ہماری رہنمائی کی ہے کہ دیکھو کہ گزشتہ اقوام اپنے عدل و انصاف نہ کرنے کی وجہ سے کس طرح عذاب الہی گرفتار ہوئیں ہیں۔ قرآن مجید نے متعدد بار ہمیں عدل و انصاف کی طرف دعوت دی ہے۔

ارشاد باری تعالیٰ ہے:

لَا تَظْلِمُونَ وَلَا تُظْلَمُونَ^۲

نہ تم ظلم کرو گے اور نہ تم پر ظلم کیا جائے گا۔

اس آیہ مبارکہ میں بڑے واضح انداز میں اللہ تبارک و تعالیٰ نے ہمیں بتایا ہے کہ اگر ہم خود کسی پر ظلم و زیادتی نہیں کریں گے تو کوئی ہم پر ظلم نہیں کرے گا۔

^۱۔ نوح البلاء، کلمات قصار

^۲۔ سورہ بقرہ آیت نمبر ۲۷۹

عدل و انصاف کا قیام انبیاء کے اہداف میں سے ایک ہدف تھا
لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ
النَّاسُ بِالْقِسْطِ^۱

تحقیق ہم نے اپنے رسولوں کو واضح دلائل دے کر بھیجا ہے اور ہم نے ان کے
ساتھ کتاب اور میزان نازل کیا ہے تاکہ لوگ عدل قائم کریں۔

آیت شریفہ میں انبیاء اور رسولوں کے اور مبعوث ہونے کی غرض و غایت بیان کی ہے کہ انہیں یعنی
نبیوں کو شریعت، آیات، کتابیں اور میزان عطا ہوا ہے اور حکم دیا گیا ہے کہ شریعت، آیات، آسمانی
کتابوں اور میزان کے ذریعے وہ لوگوں کو اس قابل بنائیں کہ وہ عدل و انصاف قائم کر سکیں۔

معاشرے میں عدل و انصاف کے نفاذ اور راستے کی رکاوٹیں پیدا کرنے والوں کے مقابلے کے لیے
لوہے کو خلق کیا گیا ہے۔ جس کے ذریعے عدل و انصاف نہ کرنے والوں اور دوسروں پر ظلم و زیادتی
کرنے والوں کا قلع قمع کیا جاسکے۔ ہر نبی نے اپنے دور میں اپنی قوم میں عدل و انصاف کیادوسروں کو
اس کی تلقین کی اور خود بھی ہمیشہ عادلانہ رویہ اختیار کیا۔ عدالت کا قیام انبیاء کا ہدف تھا۔

عدل و انصاف کی شاخیں

رحمت اللعالمین محمد مصطفیٰ ﷺ ارشاد فرماتے ہیں:

عدل کی کی چار شاخیں ہیں:^۲

۱) گہری فکر

۲) نافع علم

۳) فیصلے کے سرچشمے سے سیرابی

۴) بردباری کا چمن

اس حدیث میں بیان ہوا ہے:

^۱۔ سورہ حدید آیت نمبر ۲۵

^۲۔ کنز العمال حدیث نمبر ۱۳۸۹

جس نے غور کیا وہ تمام علوم کی تفسیر سے آشنا ہوا، جس نے علم کی خوبی کو پلے باندھا وہ فیصلے کے سرچشموں سے آگاہ ہوا، جو بردباری کے چمن میں اترا اس نے اپنے معاملات میں کوئی کمی نہ کی، اور لوگوں میں عیش و آرام کی زندگی بسر کی۔

عدل کا حصول

مولا علی ابن ابی طالب کا ارشاد ہے:

استعن على العدل بحسن النية في الرعيّة وقلة الطمع وكثرة الودع^۱
 رعیت کے بارے میں نیک نیتی کم طمع اور زیادہ پرہیزگاری کے ذریعے عدل
 کرنے میں مدد حاصل کرو۔

مولا علی علیہ السلام کی اس حدیث مبارکہ میں بتایا گیا ہے کہ عدل و انصاف کس طرح سے کیا جاسکتا ہے مولا علی کا ارشاد ہے کہ عوام یا لوگوں کے بارے میں اچھا سوچنے، طمع نہ کرنے اور زیادہ پرہیزگاری کے ذریعے ہم عدل و انصاف کو قائم کر سکتے ہیں۔
 اسی طرح مولا علی علیہ السلام نہج البلاغہ میں ارشاد فرماتے ہیں:

جب رعیت فرمانروا کے حقوق کو پورا کرے اور فرمانروا رعیت کے حقوق سے
 عہدہ برآ ہو تو دین کی راہیں استوار اور عدل و انصاف قائم ہو جائے گا۔

اس حدیث میں عدل و انصاف قائم کرنے کے طریقے کے ساتھ ساتھ اس کے اثرات و فوائد کا بھی ذکر کیا گیا ہے کہ عدل و انصاف اگر ایک معاشرے میں قائم کیا جائے تو کیا اثرات مرتب ہوں گے؟ اس حدیث میں مولا علی علیہ السلام واضح انداز میں بتا رہے ہیں کہ جب لوگوں کو ان کے حقوق مل جائیں گے۔ ہر چیز کو اس کے اصل مقام پر رکھ دیا جائے گا تو دین کی راہیں استوار ہو جائیں گی۔ رسول خدا کی سنت کے مطابق زندگی گزاریں گے زمانے میں ترقی و کامیابی ہوگی دشمنوں کے حربے چالیں ناکام ہو جائیں گی۔

عدل و انصاف نہ کرنے والوں کی سزا:

رسول خدا ﷺ ارشاد فرماتے ہیں:

سب سے پہلے جو شخص جہنم میں جائے گا وہ ایسا حکمران ہوگا جو غلبہ کے باوجود عدل و انصاف نہیں کرتا وہ مالدار ہوگا جو مال کا حق ادا نہیں کرتا۔^۱

اس حدیث مبارکہ میں رسول خدا نے فرمایا ہے کہ سب سے پہلے وہ مالدار جہنم میں جائے گا جو عدل و انصاف کو قائم رکھنے کی قدرت رکھتا ہے لیکن قائم نہیں کرتا ظلم کرتا ہے اپنے مال کا حق ادا نہیں کرتا ہوگا اور جو غرور کرتا ہوگا وہ دولت نام و شہرت تو رکھتا ہوگا لیکن وہ حقیقت میں فقیر ہوگا۔

نبی کریم ﷺ نے ایک اور حدیث میں ارشاد فرمایا ہے:

جہنم میں سب سے پہلے داخل ہونے والا وہ حاکم ہوگا جو عدل و انصاف سے کام نہ لے۔^۲

حضرت عبداللہ بن عباس سے روایت ہے حضرت محمد صلی اللہ علیہ وآلہ وسلم نے اپنی رحلت سے پہلے خطبہ دیا، جس کے بعد آپ حق تعالیٰ سے جا ملے۔ حضرت علی علیہ السلام نے کھڑے ہو کر عرض کیا، یا رسول اللہ میرے ماں باپ آپ پر قربان ہو جائیں! ظالم سرکش حکمران جو اپنی رعیت کی نہ تو اصلاح کرتا ہے اور نہ ان میں امر الہی کا اجراء کرتا ہے۔ اس کی کیا سزا ہے؟^۳

آنحضرت ﷺ نے فرمایا:

جن چار لوگوں کو بروز قیامت سخت سزا دی جائے گی ان میں سے چوتھا وہی ہوگا۔^۴

۱: ابلیس ۲: فرعون ۳: بے گناہ انسان کا قاتل ۴: ظالم حکمران

اسی طرح رسول خدا ﷺ عدل و انصاف نہ کرنے والوں کی سزا کے متعلق ارشاد فرماتے ہیں:

جو شخص دس افراد کا فرمانروا بنتا ہے اور ان میں عدل و انصاف سے کام نہیں لیتا ہے وہ قیامت کے روز ایسی حالت میں اٹھایا جائے گا کہ اس کے ہاتھ پاؤں اور سر کھاڑی کے سوراخ میں ہونگے۔^۱

۱- بحار الانوار / جلد ۶ / ص ۳۴۰

۲- بحار الانوار / جلد ۶ / ص ۳۴۵

۳- بحار الانوار / جلد ۵ / ص ۳۶

۴- میزان الحکمت / جلد ۱۲ / ص ۱۳۲

یعنی عدل و انصاف نہ کرنے والا روز قیامت بدترین حالت میں پیش کیا جائے گا۔

اسلام کی نظر میں قانون سب کے لیے

مدینہ میں کسی مسلمان کے گھر چوری ہوگئی۔ چوری کے الزام میں دو افراد ایک مسلمان اور ایک یہودی کو گرفتار کیا گیا اور حضور اکرم صلی اللہ علیہ وسلم کے سامنے لایا گیا۔ مسلمانوں کے دل میں یہ خوف پیدا ہوا کہ اگر ثابت ہو جائے کہ مسلمان نے چوری کی ہے تو مدینہ کے یہودیوں میں ہماری عزت خاک میں مل جائے گی۔ لہذا وہ ملکر رسول خدا صلی اللہ علیہ وآلہ وسلم کی خدمت میں آئے اور انہوں نے یہ بھی کہا کہ اب تک یہودیوں نے ہم پر کتنے مظالم ڈھائے ہیں اگر اس مسئلے میں ان پر ظلم ہو گیا تو ان مظالم کے مقابلے میں یہ کچھ بھی نہیں ہے۔ لیکن آنحضرت ﷺ نے فرمایا:

عدالت اور قضاوت کا مسئلہ گزشتہ تلخیوں سے جدا ہے۔

آخر کار دونوں کے بارے میں تحقیقات ہوئیں مسلمان کا جرم ثابت ہوا۔ مسلمانوں کی خواہش کے برخلاف یہودی کو بری کر دیا گیا۔

اس واقعہ سے یہ ثابت ہوتا ہے کہ اسلام میں عدل و انصاف مسلمانوں کے لیے خاص نہ تھا اور نہ اب ہے۔ بلکہ سب کے لیے عدل و انصاف ہے۔ اسلام کی نظر میں سب برابر ہیں چاہے وہ مسلمان ہو یا کافر ہو، ہندو ہو یا مسلم اور اس واقعہ سے یہ بھی پتہ چلتا ہے کہ رسول اللہ ﷺ نے ہمیشہ حق و سچ کا ساتھ دیا۔ یہ بات ثابت ہوتی ہے کہ رسول خدا صلی اللہ علیہ وآلہ وسلم صرف مسلمانوں کے لیے رحمت للعالمین نہیں، بلکہ تمام عالم انسانیت کے لیے رحمت ہیں اور ان کی رحمت صرف مسلمانوں کے لیے خاص نہیں ہے بلکہ سب کے لیے یہ رحمت ہیں۔

رسول اکرم ﷺ کے اس رویے سے یہ بات ثابت ہوتی ہے کہ اگر غیر مسلم فتنہ پرور نہ ہوں اور باطل عقیدے، نظریات لوگوں میں رائج کرنے میں کوئی کردار ادا نہ کریں تو اسلام ان کے لیے پیغام امن ہے۔ لیکن اگر وہ فتنے سے باز نہیں آئیں تو پھر مسلمانوں کو ان سے جنگ کا حکم دیا گیا ہے۔ فتنے اور لڑائی سے باز آنے کی صورت میں ان سے کوئی زیادتی نہ ہوگی۔

ارشاد رب العزت ہے:

فَإِنْ قَاتَلْتُمُوهُمْ فَاقْتُلُوهُمْ ۖ كَذَلِكَ جَزَاءُ الْكَافِرِينَ^۱
اگر وہ تم سے لڑیں تو تم بھی ان سے لڑائی کرو کافروں کی ایسی ہی سزا ہے۔

قرآنی تفسیر کی رو سے عدل و انصاف:

عدل کا انفرادی و اجتماعی حکم مختلف آیات میں آیا ہے۔ مومنین کا یہ فرض ہے کہ وہ عدل و انصاف کے سچے داعی بن جائیں۔ مومن کافر نضہ صرف یہ نہیں کہ خود عدل و انصاف قائم کرے اور معاشرے میں ظلم و زیادتیوں سے لاتعلق ہو جائے۔ بلکہ مومن کی ذمہ داری ہے کہ سماج میں بھی عدل و انصاف قائم کرنے کی کوشش کرے۔ عدل ایک جامع نظام ہے۔ عدل اجتماعی کی اہمیت کے بارے میں منقول ہے کہ حکمرانوں کی آنکھوں کی ٹھنڈک ملک میں عدل و انصاف کا استحکام ہے۔ سورہ نساء کی آیت نمبر ۱۳۵ میں حکم ہوا ہے کہ عدل و انصاف کا نظام قائم کرو۔ سورہ مائدہ کی آیت نمبر ۸ میں ارشاد ہوا ہے:

اے ایمان والو! اللہ کے لیے بھرپور قیام کرنے والے اور انصاف کے ساتھ

گواہی دینے والے بن جاؤ اور کسی قوم کی دشمنی بے انصافی کا سبب نہ بنے۔^۲

یہ آیت مبارکہ بھی اس بات کو واضح کر رہی ہے کہ اسلام عدل و انصاف کو بنیادی انسانی حقوق میں قرار دیتا ہے۔ اس میں مذہب، نسل وغیرہ کا کوئی دخل نہیں۔ آیت مجیدہ میں مسلمانوں کو یہ حکم ہوا ہے کہ دشمنوں کے ساتھ بھی عدل و انصاف کے ساتھ پیش آؤ کیونکہ (جہاں وہ دشمن ہیں وہاں وہ انسان بھی تو ہیں۔) بلکہ پہلے انسان بعد میں دشمن ہیں۔ قرآن میں متعدد بار عدالت کا حکم دیا ہے۔

دور حاضر میں عدل و انصاف:

دور حاضر میں عدل و انصاف آہستہ آہستہ مفقود ہوتا جا رہا ہے۔ برتری کا معیار مال و دولت اور شہرت کو بنایا جا چکا ہے۔ دور حاضر میں برائیوں کی روک تھام کے نفاذ کی ضرورت ہے۔ جو ہم سیرت النبی ﷺ پر چل کے حاصل کر سکتے ہیں۔ مولا علی علیہ السلام ارشاد فرماتے ہیں:

^۱۔ سورہ بقرہ آیت نمبر ۱۹۱

^۲۔ سورہ نساء آیت نمبر ۱۳۵

اللہ تعالیٰ نے عدل کو لوگوں کو قائم رکھنے، ظلم اور گناہوں سے پاک کرنے اور اسلام کو سر بلند رکھنے کے لیے خلق فرمایا ہے۔^۱

اس میں مولا علی علیہ السلام ارشاد فرماتے ہیں کہ عدل کے ذریعے ظلم سے بچا جاسکتا ہے اور گناہوں سے پاک رہا جاسکتا ہے۔ جس سے اسلام کو سر بلندی حاصل ہوگی۔

عدل و انصاف اور ایمان:

عدل و انصاف ایمان کا ایک حصہ ہے جس کے متعلق قرآن مجید میں ارشاد ہوا ہے:
 الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ أُولَٰئِكَ هُمُ الْأَمْنُونَ وَهُمْ
 مُهْتَدُونَ^۲

جو ایمان لائے ہیں اور انہوں نے اپنے ایمان کو ظلم سے ملوث نہیں کیا یہی لوگ امن میں ہیں اور یہی ہدایت یافتہ ہیں۔

اس آیہ شریفہ میں ایمان لانے والوں کی صفات بیان ہو رہی ہیں کہ جنہوں نے ایمان کو قبول کیا ہے وہ اپنے ایمان کو ظلم سے آلودہ نہیں کرتے اور بتایا گیا ہے انہیں لوگوں کے لیے امن ہے اور یہ لوگ ہی ہدایت یافتہ ہیں۔

حدیث شریف ہے، امام علی علیہ السلام فرماتے ہیں:

العدل زينة الايمان

عدل ایمان کی زینت ہے۔^۳

یعنی ہم عدل و انصاف کے ذریعے اپنے ایمان کو زینت دے سکتے ہیں۔

ایک اور جگہ آپ علیہ السلام نے ارشاد فرمایا ہے:

عدل ایمان کی بنیاد، تمام نیکیوں کا مجموعہ اور ایمان کا بلند ترین درجہ ہے۔^۴

^۱۔ میزان الحکمت جلد ۶

^۲۔ میزان الحکمت جلد ۶

^۳۔ میزان الحکمت جلد ۶

^۴۔ میزان الحکمت جلد ۶

عدل و انصاف کا نتیجہ :

ایک بہترین معاشرے کے قیام اور اس کو ترقی کی راہوں پر گامزن کرنے کے لیے عدل و انصاف بنیادی کردار ادا کرتا ہے اگر ہم ہر چیز کو اس کے اصل مقام پر رکھیں گے ہر انسان کو اس کا حق دیں گے تو معاشرے میں بہتری پیدا ہوگی۔ اگر ہم غور و فکر کریں تو یہ دنیا بھی حقیقت میں اللہ تعالیٰ کے عادلانہ نظام کے تحت چل رہی ہے۔

امام موسیٰ الکاظم علیہ السلام نے فرمایا ہے کہ زمین عدل و انصاف کے قیام اور حدود الہی کے نفاذ سے زندہ ہوتی ہے۔^۱

عدل و انصاف کے نفاذ کا نتیجہ یہ ہوگا کہ ہر انسان کو اس کا حق ملے گا جس کی وجہ سے ایک معاشرہ کامیاب ہوتا ہے انسانی معاشرے کے تمام شعبوں میں عدالت کا ہونا لازمی اور ضروری ہے۔ اس عظیم کائنات کا نظام عدالت سے ہے اور انسانی معاشرہ بھی عدالت کے بغیر کبھی استحکام اور دوام نہیں پاسکتا۔

منابع و ماخذ

۱. میزان الحکمت، آیت اللہ محمد ری شہری۔ اکیڈمی آف قرآنک اسٹڈیز اینڈ اسلامک ریسرچ، لاہور
۲. اُسوہ رسول، سید اولاد حیدر فوق بلگرامی، شمسی مشین پریس، آگرہ، 1342 ہجری۔ 1923 عیسوی۔
۳. تاریخ اسلام، شبلی نعمانی، دار الاشاعت، کراچی
۴. بحار الانوار، مجلسی، محفوظ بک ایجنسی، کراچی
۵. نوح البلاغہ، مفتی جعفر حسین، امامیہ پبلیکیشنز، لاہور
۶. اُصول عقائد، آیت اللہ ناصر مکارم شیرازی، جامعہ اہلبیت، اسلام آباد
۷. غرر الحکم و درر الکلم، مکتب الاعلام الاسلامی، قم

